

## తారణ ఉగాది ఉత్సవం - కవితా గానలహరి

మార్చి 21న, లివర్ మోర్ దేవాలయంలో జరిగిన తారణ ఉగాది ఉత్సవానికి 800 మందికి పైగా కవితాభిమానులు హాజరయ్యారు. ఇంకా చాలా మంది , హాలులో ఖాళీ లేక వెనుతిరిగి వెళ్ళిపోవడం సిలికానాంధ్ర సాహిత్య సభలుకూడా పెద్ద సమావేశ మందిరాల్లో జరగవలసిన - అవశ్యకతని సూచిస్తోంది. ఈ దిశగా మేము పనిచేస్తున్నాము.

ఈ ఉగాది ఉత్సవం గురించి పత్రికలలోనూ, ఈ వెబ్ సైట్ లో కూడా అనేక విశేషాల్ని మీకు అందిచడం జరిగింది. ఇందులోని వీడియోలు చూసి అనేకమంది సిలికానాంధ్ర అభిమానులు అమెరికా నలుమూలలనుంచీ, ఆంధ్రదేశం నుంచీ కూడా అభినందనలు అందించారు. అందరికీ వందనాలు.. ఆనాటి కార్యక్రమంలోని కొన్ని ముఖ్యాంశాలివీ..

- సిలికానాంధ్ర పుట్టాక జరిగిన మూడవ ఉగాది ఉత్సవం , సాహితీ సమావేశం ఇది. వరుసగా మూడవ సంవత్సరం కూడా మూడు గంటలపాటు కిక్కిరిసిన సభామందిరం, సిలికానాంధ్ర కార్యక్రమాల పట్ల తెలుగు వారికి గల తరగని ఆదరణని నిరూపించింది.
- సాధారణంగా కార్యక్రమం మొదలైన పది, పదిహేను నిమిషాల్లో పూర్తిగా నిండే హాలు, ఈ సారి కార్యక్రమం మొదలు కావడానికి ముందే అంటే 3.55 కే పూర్తిగా నిండిపోయింది.
- ఈ సారి కార్యక్రమం పూర్తిగా యువతరం చేతులమీదుగా జరిగింది.
- గత రెండు ఉగాది ఉత్సవాలలో నిర్వహించినట్లే ఈ సారి కూడా మల్టీ మీడియా కార్యక్రమాలు, ప్రత్యేకంగా చిత్రీకరించిన వీడియోలూ ప్రదర్శించబడ్డాయి.
- సుజనరంజని ప్రత్యేక గేయసంకలనం ప్రముఖ చిత్రకారుడు 'బాలి' ముఖచిత్రంతో వెలువడింది. ఈ పుస్తకం ప్రేక్షకులందరికీ ఉచితంగా అందించబడింది.
- ప్రముఖ లలిత సంగీత, జానపద సంగీత గాయని కళాప్రపూర్ణ డాక్టర్ అవసరాల(వింజమూరి) అనసూయాదేవి గారి సన్మానం ఎంతో ఆత్మీయంగా సాగింది. 84 యేళ్ళ వయసులో కూడా ఏమాత్రం చెక్కుచెదరని ఉత్సాహంతో ఆమె పాడిన జానపదగీతానికి ప్రేక్షకులు గొంతు కలిపి పాడడమే గాక, అందరూ నిలబడి కరతాశధ్వనులతో ఆ కళామూర్తి కి తమ గౌరవపూర్వకమైన అభినందనలు తెలియచేశారు. ఈ సందర్భంగా అనసూయాదేవి గారికి 'సిలికానాంధ్ర సంగీత భారతి'

బిరుదు ప్రదానం చేయడం జరిగింది.

- ప్రధాన కార్యక్రమానికి ముందు జరిగిన చిన్నారుల పాటల పోటీలో విజేతలైన చిన్నారులు బహుమతులందుకుంటూ పాటలు పాడడం చూడముచ్చటగా వుంది.
- పుట్టుకతోనే విధి పరిహసించి తనకీ ప్రపంచానికీ మధ్య ఇనుపతెరలు దించినా మొక్కవోని ఆత్మ విశ్వాసంతో విధిని ఎదురించి, జీవితంలో ఒక్కొక్క మెట్టే ఎక్కుతూ ఆంధ్రప్రదేశ్ నుంచీ అమెరికా వచ్చి, ఆర్థిక శాస్త్రంలో డాక్టరేట్ పట్టా పుచ్చుకుని, తరువాత ప్రొఫెసర్ గా పనిచేసి, మళ్ళీ కంప్యూటర్ సాఫ్ట్వేర్ నేర్చుకుని ప్రస్తుతం ఎస్.ఎ.పి.లో పనిచేస్తున్న డాక్టర్ పోలవరపు రమణ గారి ఆర్థితా పూర్వకమైన కవితలు నాటి కార్యక్రమానికి హైలైట్ గా నిలిచాయి.
- ప్రముఖ రచయిత శ్రీ యండమూరి గారు హైదరాబాదు నుంచీ ఫోన్ లో తమ ఉగాది కవితని వినిపించారు.

సిలికానాంధ్ర యువకార్యకర్తల అభినందన సభ



తారణ ఉగాది ఉత్సవాన్ని అంచనాలకు మించి విజయవంతంగా నిర్వహించిన యువ కార్యకర్తల్ని అభినందించడానికి మార్చి 27 శనివారం సాయంకాలం క్యూపర్డినో మెమోరియల్ పార్క్‌లో సిలికానాంధ్ర క్రియాశీలక సభ్యులంతా కలుసుకున్నారు. ఉగాది ఉత్సవంలో ఆహ్వానద్వారం వద్దనుంచీ కార్యక్రమ నిర్వహణ, కార్యక్రమ వ్యాఖ్యానం, ఎంకి పాటల గానం ..కార్యక్రమాల్లో పాల్గొన్న యువకార్యకర్తలకి ప్రశంసా పత్రాలు ఇవ్వడం జరిగింది.



ఈ సందర్భంగా మాట్లాడుతూ డాక్టర్ రవి శంకర్ ' ఇలాగే ఇక ముందుకూడా మీరంతా సిలికానాంధ్ర కార్యక్రమాల్లో పాల్గొని తెలుగు సంస్కృతీ సంప్రదాయ స్ఫూర్తిని మీలో నిలుపుకుని మనం ఎక్కడున్నా తెలుగుతనం మనకందించిన మంచిని పదిమందికీ పంచాలి' అన్నారు. కూచిభొట్ల ఆనంద్ మాట్లాడుతూ 'మొన్నటి కార్యక్రమంలో యువత నిర్వహించిన పాత్రని ఎంతోమంది ప్రశంసించారు' అంటూ తనకి వచ్చిన అభినందన లేఖలలోని అంశాలని యువతకి వినిపించారు.



ఇంకా తిరువీధుల రామకృష్ణ, కామేశ్వర్ ఈరంకి ,అన్నం అనిల్, వేదుల స్నేహ, నిచనమట్లు సరళ ప్రభుతులు యువతతో తమ ఆలోచనల్ని పంచుకున్నారు. ఈ సందర్భంగా హాజరైన తలిదండ్రులు సిలికానాంధ్ర చేస్తున్న కృషి ని అభినందించారు. చల్లటి సాయం కాలం పార్కులో కొలను ఒడ్డున, చిగురులేస్తున్న పచ్చటి చెట్ల నీడలో అత్యంత ఆహ్లాదకరంగా జరిగిన ఈ సమావేశం సిలికానాంధ్ర యువ కార్యకర్తలకొక చక్కటి అనుభూతిని మిగిల్చింది.



## వసుధైక కుటుంబం - సిలికానాంధ్ర ఫామిలీ కాంప్

ఉమ్మడి కుటుంబాలు.... స్నేహితులూ, సరదాలూ, సామూహిక వనభోజనాలూ.. వెన్నెల రాత్రుల్లో నీడని తొక్కి చిలిపి ఆటలు, తొక్కుడు బిళ్ళాట, చెడుగుడు పందాలూ, గోలీలాటలూ.. ఏమై పోయాయో రోజులన్నీ!? జీవితంలో వేగం సున్నితత్వాన్ని మింగేస్తోందా? సహజీవన సౌందర్యానికి దూరమై పోతున్నామా?

సరికొత్త ప్రయోగాలకి నెలవైన సిలికానాంధ్ర రాబోయే మే నెల 7,8,9 తేదీలలో , వసుధైక కుటుంబం ' కాన్ఫెస్ట్ తో సిలికానాంధ్ర ఫామిలీ కాంప్ ని నిర్వహిస్తోంది. మళ్ళా ఒక సారి మన వూరినీ అక్కడి దృశ్యాలనీ గుర్తుకుతెచ్చేలా, మన పిల్లలకి మన సంప్రదాయాల్ని కళ్ళకు కట్టినట్లు చూపించేలా ..చక్కటి కార్యక్రమాలతో రూపొందించబడుతున్న ఈ కాంప్ లో దాదాపు 400 మంది సిలికానాంధ్ర సభ్యులు అభిమానులు పాల్గొంటున్నారు. శుక్రవారం సాయంకాలం నుంచీ ఆదివారం సాయం కాలం వరకూ అందరూ కలిసి, మెలిసి ఆనందంగా , పండుగ సంబరంలా గడపబోతున్నారు. ఈ రెండు రోజులూ ఎన్నెన్నో ఆసక్తికరమైన పల్లెటూళ్ళని గుర్తుకుతెచ్చే ఆటలు, పిల్లలకి మన సంస్కృతిని నేర్పే నాటికలూ, అల్లూరి సీతారామ రాజు వీరోచిత పోరాటం ..లాంటి ఘట్టాల ప్రదర్శన.. ఎన్నెన్నో ఆసక్తికరమైన అంశాలు చోటుచేసుకుంటాయి. ఈ కాంప్ సైట్ గురించి <http://www.campjonesgulch.org/> లో వివరాలు చూడొచ్చు. మరిన్ని వివరాల కోసం కొండిపర్తి దిలీప్ ని కానీ కూచిభొట్ల ఆనంద్ ని కానీ మరే సిలికానాంధ్ర క్రియాశీలక కార్యకర్తనైనా సంప్రదించండి.